

మమతల పందిరి

“మీ అమ్మానాన్నల్ని రావద్దని ఫోన్ చేసేద్దాం” ఆఫీసు నుంచి రాగానే భర్తకి కాఫీ అందిస్తూ అంది రాగిణి.

మౌనంగా కాఫీ తాగుతూ ఆలోచిస్తున్నాడు రాజీవ్.

అతని తల్లిదండ్రులు రెండేళ్ళ తరువాత కొడుకు, కోడల్ని మనవల్ని చూడడానికి వస్తున్నారు. ప్రేమాభిమానాల్ని మూటగట్టుకుని ప్రయాణం అవుతున్న వాళ్ళని రావద్దనడం ఎలా? రాజీవ్ కి ఎటూ తోచడంలేదు.

“ఎమండీ సరేనా?” రెట్టించింది రాగిణి.

రాగిణి అత్తమామల పొడ గిట్టని కోడలేం కాదు. నిజానికి తన కన్నతల్లి కంటే అత్తగారినే అనురాగంతో ఆదరించే సంస్కారవంతురాలు. పసితనంలోనే తండ్రిని పోగొట్టుకుని నాన్న ప్రేమ పొందని రాగిణి మామగారిలోనే తండ్రిని చూసుకుంటుంది. ఈ రెండేళ్లల్లో వాళ్ళు తమ ఇంటికి రాకపోవడం ఆమెకెంతో బాధ కలిగించింది. తీరా వస్తామనేసరికి ఈ పరిస్థితి. ఇద్దరూ ఒకరి ముఖం ఒకరు చూసుకుంటూ అలాగే వుండిపోయారు.

రెండు నిముషాల తరువాత రాజీవ్ అన్నాడు “నాకు మనస్కరించడం లేదు రాగిణి. వేరేదైనా ఉపాయం తడితే బావుణ్ణి.”

భర్త ఆ మాట అనడం సబబే. అసలు రెండేళ్ళ క్రితంవరకూ అత్తమామలు తనతో కలసే వున్నారు. మరిది చంద్రం ప్రమోషన్ మీద గోవా వెళ్లిపోవడం, వెంటనే తోడికోడలు శ్వేత నెల తప్పడంతో చంద్రం అమ్మానాన్నలు పెద్ద దిక్కుగా మా దగ్గరేవుండాలని తీసుకెళ్లాడు.

“శ్వేతకి పురుడుపోసి వెంటనే వచ్చేస్తానే. నిన్నూ, పిల్లల్ని చూడనిదే తోచదు నాకు” అంటూనే

బయలుదేరారు అత్తగారు. ఆవిడకి తనని వదిలి వెళ్లడం ఎంత కష్టంగా కనిపించిందో తనకీ అంతే. ఉద్యోగ బాధ్యత, సంసారం బాధ్యత నిర్వర్తించడంలో ఉండే సాధక బాధకాలు అత్తగారు వెళ్లిపోయేదాకా తను ఎదుర్కోవాల్సి రాలేదు. తనకి షిఫ్ట్ డ్యూటీలయితే పిల్లల్ని ఆవిడే చూసుకునేవారు. ఇంటి పనులు సరే సరి.

నువ్వేం చేస్తావమ్మా. బొత్తిగా చిన్నపిల్లవి. ఉద్యోగం చేసి అలసిపోయి వస్తావ్” అంటూ గారాబంగా చూసేవారు. అలాంటిది ఒక్కసారిగా ఆవిడ వెళ్లిపోతే ఇంటి మాట ఎలా వున్నా మనసు వెలితిగా అయిపోయింది. ఆ వెలితి తీర్చడానికా అన్నట్లు అప్పటిదాకా ఖాళీగా వున్న పక్కవాటాలోకి రాకేష్ కుటుంబం అద్దెకు దిగారు. రాణితో తన పరిచయం ఎంతగా అల్లుకుపోయిందంటే అన్ని బంధాలను మించి హృదయాలను పెనవేసింది.

నానమ్మ, తాతయ్య ఊరెళ్లిపోవడంతో రవి, రాధికలైతే చైతన్యం కోల్పోయారనే చెప్పాలి. లాలించి, బుజ్జగించి, వాళ్లచేత ప్రతి పనీ చేయించేది నానమ్మ. స్కూలునుంచి తీసుకొచ్చి షికారు తీసుకెళ్లి కథలు చెప్పి ఆడించి ఆ తరువాత చదువులో నిమగ్నం చేయడంలో వాళ్లకి చదువు కష్టమనిపించేది కాదు. ప్రతి క్లాసులోనూ ఫస్ట్ ర్యాంకు తెచ్చుకుంటూ ఉత్సాహంగా ఉంచే తాతయ్య వెళ్లిపోతే ఆ పని మనసుల్లో స్తబ్ధత అలుముకుంది. వాళ్ళ వయస్సువాళ్ళే అయిన రాణీ కూతుళ్ళు మేరీ, రోజా ఆ స్తబ్ధతని ఇట్టే మాయం చేశారు. ఆటపాటల్లోనూ, చదువుసంధ్యల్లోనూ నలుగురూ ఒకటి. ఒకరి పద్ధతులు మరొకరికి చిటికెలో అలవడ్డాయి. శుక్రవారం అమ్మవారి గుడికైనా, ఆదివారం చర్చికైనా ఆ రెండు కుటుంబాలు కలిసే వెళతాయి. ముద్దుముద్దుగా రోజా భగవద్గీత చదవడం నేర్చుకుంది రవి దగ్గర. రాధిక రవి బైబిల్ కథలు చెప్పుకుంటూనే నిద్రలోకి జారుకుంటారు. పిల్లల మంచం మీదనుంచి బైబిల్ పుస్తకం తీసి చిరునవ్వుతో రాజీవ్, రాగిణి చేతికందిస్తూ అన్నాడు.

“మన పిల్లలు దీన్ని ఔపోసనం పట్టేశారు.”

“ఔను మరి. వాళ్ళ రోజా రాగయుక్తంగా భగవద్గీత చదివి గీతాసమాజంలో ఫస్ట్ ప్రైజ్ తెచ్చుకోలేదూ” పుస్తకాన్ని భద్రంగా అల్మారలో పెడుతూ అంది.

ఆ ఇళ్ళల్లో, బైబిల్, భగవద్గీత కలసి కాపురం చేస్తున్నాయి. నిజానికి ఆ రెండు కుటుంబాలు ఏకమైపోయాయి. ఒకరికొకరు అన్నింటా చేదోడువాదోడై కాలాన్ని కరిగిస్తారు. రాణీ ఓ సైవేట్ కాలేజీలో పార్ట్ టైం లెక్చరర్ గా పని చేస్తోంది. ఆమెకు రాగిణి కంటే కాస్త ఎక్కువ తీరిక చిక్కడంతో ఆదరాబాదరా రాగిణి ఆఫీసుకు పరుగెత్తవలసి వచ్చినప్పుడల్లా రాణీ, రవి, రాధికల బాధ్యత పూర్తిగా తీసుకుంటుంది. తన స్నేహితురాలు తెల్లవారు ఝామున ఆఫీసుకి వెళ్ళవలసి వస్తే స్నానం చేయించడం మొదలు కొసరి కొసరి అన్నం తినిపించి తన పిల్లలతోపాటు

వాళ్ళను కూడా తయారుచేసి నలుగురికీ లంచ్ బాక్స్ లు కట్టి స్కూల్లో దిగబెట్టడం వరకూ అన్నీ తనే. ఇక నేస్తానికి నైట్ డ్యూటీ పడిందా సరేసరి.

నలుగురి అల్లరి పూర్తిగా తనే భరిస్తుంది.

“నాకిదేం పనిష్మెంట్ డియర్. మనం ఇద్దరే చాలనుకుంటే నువ్వు నలుగురికి తల్లివైపోయావు. నేను ఏ సాయంత్రం ఏ ప్రోగ్రాం ప్లాన్ చేసుకుందాం అనుకున్నా నువ్వు ఈ అవతారంలోనే వుంటావ్. నీ సైన్యంతో సతమతమవుతూ తెగ ఆనందపడిపోతావు తప్ప ఈ దీనుడ్ని కరుణించవేం? అర్ధరాత్రిళ్ళు కూడా నాకు బెడ్ రూమ్ లో ఒంటరితనమే” రాకేష్ గోముగా ఎన్నోసార్లు తన మనోభావాల్ని వ్యక్తపరుస్తాడు.

రాణి కొంటెగా నవ్వి “బాగుంది ఇరుగుపొరుగు అన్నాక ఒకరికొకరు ఈ మాత్రం సహాయం చేసుకోక పోతే ఎలా?” అని సమాధానపరుస్తుంది.

★ ★ ★

ఆ దంపతుల ఆలోచనలు చెదరగొట్టేస్తూ బిలబిల మంటూ నలుగురు చిన్నారులూ, వాళ్ళ వెనుకే రాణి లోనికొచ్చారు.

“అరే! మీరిద్దరూ చాలా సీరియస్ మూడ్ లో వున్నారు” అయోమయంగా చూపులు చూస్తూ కూర్చుండిపోయిన రాగిణి చెయ్యందుకుంటూ అడిగింది రాణి.

అదే స్థితిలో వున్న రాజీవ్ “అదే... మా అమ్మా నాన్నా పైవారంలో వస్తామని రాశారు. ఆ విషయంలోనే చిన్న సమస్య వచ్చి పడింది చెల్లెమ్మా.”

రాగిణి భర్తని ఉరిమి చూసింది. ఆ చూపులతో అతని మాటలకు బ్రేక్ పడింది. నిజమే తమ మనస్సుల్లోని అలజడి యేమిటో రాణి ఏ మాత్రం పసిగట్టినా ఎంతో నొచ్చుకుంటుంది, అనుకున్న అతను “వీళ్ళందర్నీ ఇంత ముచ్చటగా ముస్తాబు చెయ్యటానికి ఎంత సేపు కుస్తీ పడ్డావేమిటి?” అంటూ మాట మార్చాడు.

చేమంతులతో అల్లిన జడలు, గోరింట పెట్టిన సన్నని వేళ్ళు, ఆడపిల్లలు మురిపెంగా కనిపిస్తున్నారు.

రాణి నవ్వుతూ “ఇలాంటి ముచ్చటైన అలంకరణ అంటే నాకు చిన్నప్పటి నుంచి ఎంతో ఇష్టం అన్నయ్య. నా సరదా తీర్చుకోమన్నట్టు యిద్దరూ ఆడపిల్లలే.”

“అయితే మాత్రం యివన్నీ ఎంతో కళాత్మకమైనవి... చేతకావద్దు! నా అదృష్టం పండి ఇదిగో ఇక్కడి కొచ్చాం. రాగిణి శిష్యురికంలో అన్నీ నేర్చేసుకున్నా” రాగిణివైపు కృతజ్ఞతగా చూస్తూ బదులిచ్చింది.

“అవునండీ రాణి చెబుతూ ఉంటుంది. చిన్నతనంలో తనకీ పూలజడ వెయ్యమని, బొట్టు

“ఏమరా! అలా చూస్తున్నారు? అనుకున్నకన్నా ముందుగా వచ్చేశామా?” ఆటో డ్రైవర్ కి డబ్బులిస్తూ అన్నాడు రాఘవరావు.

“అబ్బే అదేం లేదు నాన్న” తడబడ్డాడు.

“అదేం మాట మావయ్యా. ఈ రెండేళ్ళు రెండు యుగాలుగా గడిచాయి మాకు. మీరు ముందు లోపలికి పదండి. బాగా పొద్దెక్కింది. మామయ్యగారు ఆకలికి ఆగలేరు. వేన్నీళ్ళు రెడిగా వున్నాయి. స్నానాలు కానిస్తే ఫలహారాలు చేసేద్దాం. మీ అబ్బాయ్ సామాన్లన్నీ లోపలికి తీసుకొస్తారేండి” తమ మనోభావాలు వ్యక్తం కాకూడదని జాగ్రత్తపడుతూ అత్త మామలని తొందరచేసింది రాగిణి.

★ ★ ★

“రాగిణి! పిల్లలేరి?” ఆఫీసునుంచి వస్తూనే అడిగాడు రాజీవ్.

భర్త ముఖంలో అలసట, ఆందోళన కనిపెట్టిన రాగిణి “ముందు టీ తాగండి! జరగరానిదేమీ జరగదులెండి.”

“అదికాదు రాగిణి. ఇంతకీ పిల్లలకి చెప్పావా లేదా? ఈసారికి మన ఇంట్లో క్రిస్మస్ గిస్మస్ నో అని, అసలు ఎక్కువగా మేరీ, రోజాలతో ఆడవద్దని” టీ కప్పు చేతుల్లోనే ఉంచుకుని ప్రశ్నిస్తున్న భర్త ముఖంలో కంగారు చూసి మరింతగా కలవరపడి పోయింది. కానీ తానెలా చెప్పగలదు. చెబితే మాత్రం ఆ గడుగ్గాయలు మాట వింటారా! అతనికంటే నిజానికి తనకే భయంగా ఉంది. అత్తగారిది ‘నిప్పులు కడిగే మడి. అంతులేని ఆచారం’ ఇవన్నీ పసిగట్టారంటే ఏమాత్రం సహించరు సరికదా, వెంటనే తిరుగు ప్రయాణం కట్టినా కట్టేస్తారు.

‘నేను లేనన్నాళ్ళు ఇంటా బయటా ఎలా నెట్టుకొచ్చావే తల్లి. ఈ మొండి ఘటాలు నిన్ను వేపుకు తినేశారా?’ అని అత్తయ్యగారు మధ్యాహ్నం అడుగుతుంటే అది ఆప్యాయతా? ఆరా తీయటమా? అని తికమకపడింది తను! ‘పక్క వాటాలో వాళ్ళు కాస్త కలుపుగోలు మనుషుల్లానే కనిపిస్తున్నారు. మనవాళ్ళకి తోడుగా ఉండి వుంటారే మావగారి జోడింపు.’

“అలా ఏం లేదు మావయ్యా! రవి, రాధికా పెద్దవాళ్ళవుతున్నారుగా, వాళ్ళ పనులు వాళ్ళే చేసుకోవటం అలవాటు చేస్తున్నా. పెద్దవాళ్ళు మీరు దగ్గర లేకపోతే మా అవస్థలేవో మేము పడక తప్పేదేముంది” సర్ది చెప్పింది.

“మాట్లాడవే రాగిణి. నువ్వేమీ జరగదంటూ నీళ్ళు నములుతూ కూర్చుంటే కాదు. వాళ్ళకి గట్టిగా చెప్పాలి. తిట్టో కొట్టో, భయపెట్టో, నోరెత్తకుండా చేయకపోతే లాభం లేదు. అమ్మా నాన్నల ముందు అన్నీ వాగుతారు. అప్పుడిక మన పని చేతులు కాలాక ఆకులు పట్టుకున్నట్టు అవుతుంది.”

“అబ్బా! అంత పైకెందుకెళ్ళిపోతారు?”

“పిల్లలకెలాగయినా నేను నచ్చ చెబుతాను. చల్లారిపోతోంది ఆ టీ తాగండి ముందు.”

“ఏమో ఏం నచ్చచెబుతావో? నా తల తిరిగి పోతోంది బాబు. అటు పెద్దవాళ్ళ చాదస్తం, ఇటు ఈ పసివాళ్ళ ఉత్సాహం... రెండింటి మధ్య మన మనసులు నలిగిపోతున్నాయి.”

ఒక్క గుక్కలో టీ తాగేసి విసురుగా కప్పు టీపాయ్ మీద పడేసి బయటికి వెళ్ళిపోయాడు.

అత్తమామల చెవిన పడకుండా పిల్లలకి విషయాన్ని వివరించి చెప్పాలని శతవిధాల ప్రయత్నించింది రాగిణి. వాళ్ళు నానమ్మ తాతయ్యలని వదిలేగా. హోంవర్క్ చేయించే నెపంతో పిలిచి చెబుదామనుకుంది.

“తాతయ్యే ఇవాళ్ళి నుంచి హోంవర్క్ చేయిస్తారు. తాతయ్య దగ్గరే కూర్చోని చదువుకుంటాం. ఏది అర్థమవ్వక పోయినా ఎంచక్కా చెబుతారు” అన్నాడు రవి. ఎనిమిది దాటాక అన్నాలు పెట్టే మిషన్ దగ్గర కూర్చోపెట్టుకుని లాలనగా వాళ్ళకి బ్రెయిన్ వాష్ చెయ్యాలనుకుంది. కుదరనిస్తేగా.

“ఎన్నాళ్ళయిపోయిందో నానమ్మ అన్నం తినిపించి? నాకు నువ్వేం అక్కర్లేదు. బోల్డన్ని కథలు, కబుర్లు చెబుతూ నానమ్మే అన్నం తినిపిస్తుంది” అంది గోముగా రాధిక.

ఇక వీళ్ళని రహస్యంగా పట్టుకోవడం తనవల్ల కాదు. ముందే చెప్పండవల్సింది. విసుగ్గా అనుకుంది. ఆ రాత్రి నానమ్మ తాతయ్యల దగ్గరే నిద్రపోయారు వాళ్ళు. వంటిల్లు సర్దుకుని పనులన్నీ చక్కపెట్టుకుని తన బెడ్ రూమ్ లోకి ఉసూరుమంటూ వెళ్ళింది రాగిణి. భర్త మగత నిద్రలో వున్నాడు. ప్రేమగా అతన్ని చూస్తూ నిట్టూర్చింది. లేనిపోని గొడవొచ్చి పడింది. ఈ బెంగతో ఈయన భోజనం కూడా సరిగ్గా చేయలేదు. ఏ మాత్రం అలికిడైనా భర్త నిద్రచెదిరిపోతుందేమో అన్నట్టు నెమ్మదిగా లైటు తీసేసి తనూ మంచాన్ని ఆశ్రయించింది. రాజీవ్ కి మెలకువ రానే వచ్చింది. దిగున లేచి కూర్చుని “ఏం రాగిణి! పిల్లల్ని దారికి తెచ్చావా?” మళ్ళీ ప్రశ్నించాడు.

“ఎక్కడండీ... శతవిధాల ప్రయత్నించినా వాళ్ళు పట్టుచిక్కటం లేదు. ఒక్క క్షణమైనా అత్తయ్యా మావయ్యలని వదిలి ఉంటున్నారా?”

“మరెలా రాగిణి? అమ్మా నాన్నలవి మరీ ఛాందస భావాలు. రాకేష్ కుటుంబంతో మన అనుబంధం చూశారంటే ఇంకేమైనా ఉందా?” తల పట్టుకున్నాడు. ఇక రాగిణి భర్తకి ధైర్యం చెప్పలేకపోయింది.

“ఈ సమస్యను ఎలా పరిష్కరించాలో నాకూ అంతుపట్టడం లేదండీ” అనేసింది బేలగా.

ఆ రాత్రి ఇద్దరికీ నిద్ర కరువయ్యింది.

రాణీ వాళ్ళతో స్నేహానుబంధం పెంచుకుంటున్నప్పుడు, పిల్లలు ఒకటిగా అల్లుకుపోతున్నప్పుడూ ఇంత దూరం ఆలోచించలేదు.

మానవత్వాన్ని మించిన మతం ఏముందని అనుకున్నారే తప్ప తమ ఇంటి పెద్దల ముందు తలవంచవలసి వస్తుందని అప్పుడు తలపుకి రాలేదు.

★ ★ ★

తెల్లవారడంతోనే ఇంట్లో హడావిడి మొదలయ్యింది. వైదేహి మడికట్టుకొని వంటకి ఉపక్రమించింది. నాన్నమ్మ పక్కనే కూర్చుని ఆమెకు కావలిసినవన్నీ అందిస్తోంది రాధిక.

“చూసావా నాన్నమ్మా నేను అసలు నిన్ను ముట్టుకోకుండా నీకు సాయం చేస్తున్నాను. నాకూ మడి చీర కట్టుకోవడం నేర్పవు” గారాలు పోతున్న మనవరాలిని కళ్ళతోనే ముద్దాడుతూ “నా బంగారు తల్లి. నీకన్నీ నేర్పుతానమ్మా!” అంటోంది వైదేహి. తాతయ్యతో తనూ వాకింగ్కి వెళ్ళి వచ్చిన రవి “అబ్బ! ఎన్నాళ్ళయ్యిందో తాతయ్య! మనం ఇలా సరదాగా వాకింగ్కి వెళ్ళి. నువ్వు నాన్నమ్మ వచ్చేస్తే ఎంత బాగుందో” అన్నాడు.

తనను కన్నవాళ్ళు. తను కన్నవాళ్ళతో ఇలా ప్రేమగా మెలగటం చూస్తుంటే రాజీవ్కి ఆనందంగానే వుంది. కాని ఏమూల్ ములుకులా ఈ భయం తొంగిచూస్తుంది. వాళ్ళ కబుర్ల మధ్య దొర్లిన ఓ మాటకి రాజీవ్ అదిరిపడ్డాడు. భార్య దగ్గరకు పరిగెట్టాడు. ఇక తుపాను రేగిపోయింది అన్నాడు. ఇల్లు ఊడుస్తున్న రాగిణి చీపురు పక్కన పడేసి “ఏమయ్యిందండీ?” అంది ఆత్రంగా!

“మనం మరిచేపోయాం. ఈవాళ్ళినుంచే పిల్లలకి సెలవులు. నిన్నంటే ఎలాగో గడిచింది. కాని, సెలవలేగా ఇక వీళ్ళను పట్టలేం. నలుగురూ కలిసి ఇల్లు పీకి పందిరేస్తారు. మనం వీల్లేదని చెప్పేలోగానే వీళ్ళంతా కలిసి మనింట్లోనూ క్రిస్మస్ సందడి మొదలు పెట్టేస్తారు. ఇక అమ్మానాన్నల దగ్గర మనమేమీ దాచలేం! వాళ్ళు ఉగ్రరూపం దాల్చడం ఖాయం. తట్టుకోలేని అల్పజీవులం అయిపోతాం మనం.” రాగిణి ముఖం వాలిపోయింది.

“ఛ... మనం పొరపాటు చేశామండి. అత్తయ్యా, మావయ్యా వస్తామని రాసినప్పుడే వీళ్ళ నోటికి తాళం, కాళ్ళకు కళ్ళెం వేసి వుండాల్సింది” అంది.

“పోనీ ఓ పని చేయకూడదు?”

భర్త వైపు ఏమిటీ అన్నట్టు చూసింది.

“ఇవ్వాళ్ళికి నువ్వెలాగయినా ఆఫీసుకి సెలవు పెట్టేయ్. పిల్లల్ని కనిపెట్టుకొని వుండు. అమ్మా నాన్నల్ని ఏ కోవెలకో పంపించి పిల్లల్ని మందలించు. ఏమంటావ్?”

“అమ్మో! నాకస్సలు కుదరదండీ. రాగానే వంటిల్లు అప్పగించడం బాగుండదని నిన్ను

సెలవు పెట్టేసా. ఆ పనేదో మీరే చేయండి.”

“చంపేశావ్ పో! మా ఆఫీసులో ఇన్స్పెక్షన్ ఉంది. నాకంతకన్నా కుదిరి చావదు.”
దడదడలాడుతున్న గుండెలతో ఇద్దరూ ఉద్యోగ ధర్మం నిర్వర్తించారు.

★ ★ ★

ఒకరిని మించి మరొకరు ఆత్రుత పడుతూ ఒకేసారి ఇల్లు చేరారు. మూసి వున్న తలుపులు, బిగించి వున్న తాళం కప్ప ఆ జంటని మరింత కలవరపరచింది.

“వీళ్ళంతా ఏమైనట్టు?”

“ఎమో రాగిణి. అమ్మానాన్నలకు విషయమంతా తెలిసిపోయి మనమీద కోపగించుకుని వెళ్ళిపోయింటారు. మన వెధవలకి పనేముంది? ఆ పిల్లల దగ్గరకు పోయింటారు” భార్య మాట పూర్తికాకుండానే అనేశాడు.

మౌనంగా రాణి యింటికి పరిగెత్తింది రాగిణి. భార్యనే అనుసరించాడు రాజీవ్. ఆ దంపతుల కంట పడిన దృశ్యం వాళ్ళని చకితుల్ని చేసింది. రెప్పార్చుకుండా చూస్తుండిపోయారు. రాఘవరావు పిల్లలందరినీ పక్కన కూర్చోబెట్టుకుని క్రిస్టేమస్ చెట్టుని తనే అలంకరిస్తున్నాడు. వైదేహి, రాణికి కేక్ తయారు చేయడంలో సహాయపడుతోంది.

“అలా నిలబడిపోయారే? లోపలికి రండి” రాజీవ్ చేయందుకున్నాడు రాకేష్.

“ఎరా నన్ను, మీ అమ్మనీ ఇలా చూస్తూ నమ్మలేక పోతున్నావా? ఏ అలజడి రేగుతుందోనని హడలిపోయారా మీ ఇద్దరూ?”

“అది కాదు నాన్నా! మరి మీరు ఏమనుకుంటారో...” అని రాజీవ్ అనబోతూంటే -

“మతాలకు అతీతంగా పెనవేసుకుపోయిన మీ స్నేహాన్ని మరుగుపరచటం కోసం మదనపడిపోయారు” రాఘవరావు బిగ్గరగా నవ్వి అన్నాడు.

“నాన్నా! అయితే మీరు మమ్మల్ని అర్థం చేసుకున్నారా? మా స్నేహాన్ని ఆమోదిస్తున్నారా? నాకు చాలా సంతోషంగా వుంది” రాజీవ్ పసిపిల్లాడిలా గంతులేసాడు.

“నిజం మామయ్యగారూ! మన ఆచారాలకూ, వాళ్ళ పద్ధతులకూ పొంతన లేదని, మన సనాతన ధర్మాలను కూలదోస్తున్నారని, మీరూ, అత్తయ్యా ఇక మా ముఖాలు చూడరనుకున్నాం. అందుకని విషయం మీదాకా రానివ్వకూడదని జాగ్రత్త పడ్డాం.”

“మీరైతే ఇలా అనుకున్నారు కానీ పసి మనసుల్లో రహస్యాలకి, దాపరికాలకి చోటెక్కడిదీ! మా ఒడిలో పెరిగిన మా మనుషులు ఎప్పటికప్పుడూ అన్నీ రాస్తుండే వారు. రవి బైబిల్ గొప్ప తనాన్ని గురించి ఎంత గొప్పగా రాసాడో! ఆ ఉత్తరాలన్నీ దాచిపెట్టాం. ఇక రాధిక సరేసరి. మేరీతో తనూ పాడిన జీసెస్ మహిమని చాటిచెప్పే పాటలతో కాసెట్ కూడా పంపింది. అలా

అల్లుకుపోతున్న 'మమతల పందిరి'ని నేల మట్టం చేసే సంస్కారహీనులమా? అందుకే మేము ఈ చిన్నారులతో చేయి కలిపాం. మీకు ఇంకో విషయం తెలియదద్రా మేము గోవానుంచి వీళ్ళందరి కోసం ఎన్నో బహుమతులు తీసుకొచ్చాం. రేపు మీ నాన్న క్రిస్మస్ తాతయ్య వేషం కట్టి మరీ వాటిని వీళ్ళందరికీ పంచిపెడతారు" వైదేహి భర్త ముఖంలో కొంటెగా చూస్తూ అంది.

"అత్తయ్యా! నేను ఇన్నాళ్ళు మీలో పార్వతీ పరమేశ్వరులనే చూసాను. మానవత్వం, దైవత్వం మేళవించిన మహనీయులు మీరు" గద్గదిక స్వరంతో అంది రాగిణి.

"అంతలేసి మాటలెందుకమ్మా. మనుష్యుల మధ్య అవగాహన ఉంటే చాలు. కులమతాలు, హెచ్చుతగ్గులు, తరాల అంతరాలు ఏవీ అడ్డుకోడలుగా నిలవవు. ప్రతీ కుటుంబం 'మమతల పందిరి' కిందే ప్రశాంతంగా జీవించగలుగుతుంది" అంటూ కోడలిని దగ్గరకు తీసుకుంది వైదేహి. రాజీవ్, రాగిణి తృప్తిగా ఊపిరి పీల్చుకున్నారు.

జనవరి 2003 ఆంధ్రభూమి మాసపత్రిక □